




Ketabona | کتابونه
WWW.KETABONA.COM

بِسْمِ اللَّهِ الرَّحْمَنِ الرَّحِيمِ



مینه او تپل

نزار قباني

مینه او تپل

نزار قباني

ژباړه: ویاړ

سمون: زیږ افغان

برېښنایي خپرېدنه: تله ۱۴۰۳

ليکلي

- ۱ څو خبرې
- ۳ د نزار قباني فکر او اند
- ۱۱ تښتوونکي
- ۲۰ د تاريخ ښوونکي چا ووژو؟
- ۲۹ د يو با فرهنگه سپي يادښتونه
- ۳۰ وايي «ترهه گر» يې...!!
- ۴۴ شعر پوښتنه کوي
- ۴۹ مينه او تېل
- ۵۶ له شعره څه گټه؟
- ۵۷ ډېر وپښتونکي ماشومان
- ۵۹ ستاسې په هېواد کې ولې څوک نه خاندې؟
- ۶۲ پوښتنه
- ۶۳ د مني مارغان راته گران دي
- ۶۶ ورځ به شي!
- ۶۹ د بلقيس په وينښتو کې دولس سره گلان
- ۷۷ يوازې مينه بريالۍ ده
- ۸۳ بيروت سوځي او ته راته گرانه يې
- ۹۶ اوربند

- ۹۷ له کليمې پرته
- ۹۸ د رسمولو درس
- ۱۰۳ وطن
- ۱۰۵ ليکم
- ۱۰۸ د شعر ياران
- ۱۰۹ د وير ماشومان
- ۱۱۱ راته گرانه يې!
- ۱۲۱ ټول شيان مري
- ۱۲۳ دا څرنگه وطن دی؟
- ۱۲۴ آزادي
- ۱۲۵ د شعر سور گل
- ۱۲۶ بې تا وژېدم
- ۱۲۸ يو بانگي
- ۱۳۱ منفجر بدل
- ۱۳۲ وطنه
- ۱۳۳ غواړم و دې نيسمه غېر کې
- ۱۳۵ سويسې مرغی
- ۱۳۶ غواړي گد شي په دريابونو
- ۱۳۷ د وحشت نسلونه
- ۱۳۸ وروستی کوتره

۱۳۹	غوارم مین شم
۱۴۰	بنکلی ژوند
۱۴۱	د جمعی خطبه
۱۴۶	مړینه

خو خبرې

نزار قباني د سوريې مشهور شاعر د ۱۹۲۳ کال د مارچ په ۲۱ مه په دمشق کې وزېږېد. پلار يې يو زيارکښ کارگر و. هغه د خپل پلار په اړه وايي: «که وغواړم پلار مې په کومې ډلې کې شامل کړم، نو بې له شکه يې د زيارکښانو په ډله کې شمېرم، ځکه، چې د خپل ژوند پنځوس کاله يې د سکرو د بوي له استنشاق سره تېر او سر يې د بوريې د بوجۍ او د لرگينو تختو او صندوقونو پر «بالښت» کېښود.»

قباني د عاشقانه شعرونو تر څنگ زيات شمېر سياسي او اعتراضی شعرونه ويلي. ده په خپلو شعرونو کې تل عرب شيخان غندل او د غريبانو مرييان يې گڼل:

عربي نړۍ، خپله توره په گرو ايښي
د لوي شرافت خبره هم، هسې يو سراب دی
عربي نړۍ تېل په خپلو خصيتينو کې تويوي
او وايي.... خدای لوی دی
د خلکو وينه،

څه د تېلو مخکې، څه له تېلو وروسته
زېښتل کېږي

يوه ډله تل اربابان
دا بله تل چهارپايان....

په عربي ادبياتو کې د قباني د شعر د اهميت په پام کې نيولو سره مې تاييا کړې وه، چې گڼ شمېر شعرونه يې وژباړم او د «مينه او تېل» تر نامه لاندې يې خپاره کړم، خو له بده مرغه اوسنيو بوختياوو د دې کار اجازه رانکړه، نو په اوسني ژباړه مې بسنه وکړه.

د يادونې وړ ده، چې د نزار قباني د ځينو شعرونو ژباړه بشپړه نه ده او يوازې هغې برخې مې ژباړلي، چې ما ته په زړه پورې وې. د دې لپاره د «د وير ماشومان» له عنوان وروسته د شعرونو عنوانونه ما په خپله خوښه ټاکلي دي.

د دې تر څنگ ما هڅه کړې، چې د نزار قباني د شخصي ژوند د اوږدې بيوگرافي پر ځای د هغه فکر او اند ته اشاره وکړم. سره له دې چې د ده د شعرونو له مخې کولای شوو په فکري ليددود يې پوه شوو، خو دا اشاره د ده د فکري لورليد په پوهېدلو کې لاملوثره تمامېدلې شي.

په پای کې، د خپل گران استاد او ملگري، زير افغان، په ټوله مانا مندوی يم، چې تل يې د ژباړې د لابدایني او سمونې په برخه کې بې دريغه مرسته کړې ده.

وياړ

د نزار قبانی فکر او اند*

■ که له گډون څخه مو موخه دا وي، چې د شعر لیکلو پر وخت ولس زما پر گوتو ناست وي، دا خبره سمه نه ده. خو که موخه مو دا وي چې د ولس ستونزې، اغېزې او تاثرات او د هغوی احساسول، لکه د هغو آسونو په شان، چې د باران پر بوي تر ورېدو مخکې پوهېږي، نو بیا سمه ده.

■ زه کوچنی او غټې تجربې نلرم. زما هره کوچنی تجربه په ورته وخت کې د ټولې نړۍ تجربه ده. کله چې له خپله ویره غږېږم، د ټول جهان ویر په پام کې نیسم. که گمان کوی، چې د شاعر جزیي تجربه له بله برزخه راځي، نو تېروتي یې. ځکه شاعر د ټاټوبي، ټولني، تاریخ او د کلتوري، روحي او جسمي میراثونو برخه ده او هره کلیمه، چې شاعر پر کاغذ کښي، په خپلو زاویوو کې ټول انسانیت رانغاړي.

■ باور لرم، چې له عشقي شعره سیاسي شعر ته بدلون په هېڅ توگه گټوره سوداگري نه ده. د مېرمنو په سترگو کې بیده کېدل د اغزنو سیمونو په منځ کې د ویدېدو په پرتله ډېر امن او هوسا دي او د عطرو سوداگري د سرکې له سوداگري څخه گټوره ده. زموږ په هېوادونو کې هونبیار هغه

* د نزار قبانی د فکر او اند په اړه دا لنډ مالومات له هغه اوږدې مرکې اخیستل شوي، چې ده د

۱۹۷۱ کال په اکتوبر کې له منیرالعکاش سره تر سره کړی وه. پ. ژ.

دی، چې د سیاست کوهي ته نه وردانگي. د عشق هېواد تر ټولو نېکمرغه هېواد پاتې کېږي او ډاډه ووسه، که ځواک مې لرلای، چې د اورده مهال لپاره د عشق پر ټاټوبي خپله واکمني وساتم؛ د خپل عرش او رعیت د پابښت او دفاع لپاره هر ډول امکانات مې لرل.

■ ټینگار کوم، چې دا سیاسي شعر و، چې زه یې له هر څه زیات له صلیب او پړي راځوړند کړم. د عربي هېوادونو له نیمايي زیات واکمنان زما د سیاسي شعر په اړه غلیمانه لید لري او ما رټل شوی گڼي. هغوی خپلو هېوادونو ته زما د کتابونو د ننوتلو مخه نیسي، حال دا چې زما کتابونه یې د مینې د شاعر په توگه نازول او په غېږ کې یې نیول. زما لپاره شوني وه، چې د باطنیونو او ډارنو په څېر د تقیې له آره پیروي وکړم. خو ما په بودايي توگه په اور کې مړینه غوره کړه، ځکه چې ایمان لرم، چې لیکل په خپله یو ډول شهادت دی او حقیقي شاعر هغه څوک دی چې د خپلو کلیمو په تورې وژل کېږي، لکه څنگه چې سقراط او حلاج ووژل شول. زه هغه شاعر یم، چې خپله همپنشنی لاره د خنجر په تېره اړخ غوره کووم او گمان کوم، چې د خنجر پر تېرې خوا بیده کېدل، نه هوسا خوب دی او نه هم د لېوالتیا او رغبت وړ.

په کومه مینه یې چې زه تړلی یم، هغه مینه نه ده، چې د بښځې د بدن جغرافیه یې محدودوي. زه په داسې مرمړینه تنگ قبر کې مېشته کېدل نه منم. بښځه له لویو وچو څخه یوه ده، چې هلته مې سفر کړی، خو ټوله نړۍ نه ده. زما مینه ټول ژوند په غېږه کې رانغاړي، دا مینه په خاوره

کې، په اوبو کې، د مبارزینو په ټپونو، د ماشومانو په سترگو، د زده کوونکو په اعتصابونو او د قهرجنو په قهر کې حای لري. ښځه زما د اورده مزل له تمخایونو څخه یو او د بندرونو یو بندر دی، چې یوه ورځ یې ماته ډوډۍ او اوبه، ورینیم او عودونه راکړل، خو نور بندرونه هم شته چې بېړۍ مې ځان ته رابلي.

■ ښځه یوه ورځ زما په لاسونو کې یو گل و، په گوتو کې مې یوه گوته او هغه خوږ ویر، چې پر بالنبت مې بیده کېده، خو وروسته په وژونکي تورې بدله شوه.

ښځه زما لپاره د مالوچو په مینځ کې د طلا سکه، په حرمسرای کې منتظره وینځه او یا هغه مسافرخانه نه ده، چې بکسونه په کې ږدم او ځم. ښځه زه اوس د انقلاب ټاټوبي او د آزادي بڅښوونکي لاملونو یو لامل ګڼم. زه د مېرمنو مسئلې د ټولني د آزادي بڅښوونکي جگړې له مسئلو سره، چې د عرب نړۍ ورسره لاس او گريوان ده، اړوندې ګڼم. د دې لپاره نن لیکم، چې ښځه د خلیفه گانو له غاښونو او د قوم د سرکرده گانو له نوکانو وژغورم. غواړم هغه د پخلنځي او د دسترخان ټولولو له ښځې وژغورم او د عنتره او ابو زید الهالالی* له تورو یې آزاده کړم.

* عنتره بن شداد له اسلام مخکې عربي شاعر و. هغه د عربستان په ټاپوزمې، نجد کې نژدې ۵۲۵ زیږدېز کې وزیږېد او او نژدې ۶۰۸ زیږدېز کې مړ شو. هغه د خپلو حماسي شعرونو او همدا ډول د خپلې معشوقې عبلة له کبله مشهور و.

■ سیاسي ژوند مې د ژوندانه او هنر بريالی اړخ پاتې شوی، او زما شعر او
بنايسته قاموس يې بډايه کړی دی.

■ د شعر لار اصلاً د انيشتين په لور نه ده، شعر د پاک سرشتو په لور
درومي، يانې څوک چې د اغوستلو لپاره جامې ونه مومي، قصيده
اغوندي.

زه چې ولسونو ته کله شعر لولم، مخکې له دې چې سالون ته راننوخې
د هغوی منل شوي علمي درجې او سندونه نه گورم.

که داسې انگېرې، چې زه له داسې يو ملت سره اخته يم، چې پوهه يې
لږه او کلتور يې کم دی، د روس ملت هم د انقلاب په پيل کې همداسې
و، خو دا د پوشکين او مایاکوفسکي د ژبې د نیمگرتيا لامل ونه گرځېده.

■ څنگه چې د عرب ملت زما جبر دی، نو دنده مې ده چې ورسره واوسم او
ورسره شعر ووايم او ورته وليکم. که دې ته په تمه پاتې شم، چې د
ابوظبي کلتور هارواردي کلتور شي، دا زما په اند د شعر، تاريخ او حقيقت
لپاره توطئه ده. په سوډان کې لس زره کسان ما ته غوړ وو، هغوی د

ابو زيد هلالی د بنی هلال د قبيلې يو ولسي اتل و. هغه د عربي ولسي حماسې، چې سیره هلاله
نومېږي، اصلي شخصيت و. هغه په دې حماسې کې له نجد څخه د افريقا شمال ته د بنی هلال
د مهاجرت داستان بيانوي. پ.ژ.

انگورو د تورو گونگورو په شان د ونو له خانگو راځورند وو، غوښتل دي چې هغوی وباسم، ځکه چې جلابیې* یې پر تن وي.

خو هغه روڼ اندي، چې غواړی شعر د هغوی د پام وړ وي، څوک دي؟ آیا هغوی لکه ډاکټران، مهندسان، د بانکونو مدیران، د شرکتونو مالکان او قرارداديانو په شان فارغ التحصیلان دي یا وزیران، مدیران او کارکوونکي دي؟

د کتاب وېشلو شمېرې ثابتوي، چې پورته یاد شوي کسان، ان یو کتاب هم نه لولي او نه کتابتون ته ځي. د هغوی فرهنگي سطحه ورځپانې او تلویزیوني سریالونه دي.

■ له ما غواړی، چې د سکرو د ډبرو په کان کې پاک پاتې شم او خپلې جامې تمېزې وساتم. رانه غواړی چې په داسې ټولنه کې سپېڅلې واوسم، چې په خپله سپېڅلتیا نه پېژني. رانه غواړی چې مینه د اولیاو او قدیسانو او د کرامه اصحابو مرتبو ته ورسوم. دا زما د انسانیت پر ضد ده.

زه ځان د هغه قبیلې یو تن گنم، چې له بنځو سره په غاښ چپچلو او نوکارو مینه کوي او د قبیلې له میراث او د جاهلانې عشق له شریعت څخه د خلاصون لپاره ډېر اوږد مهال ته اړتیا لرو.

* جلابیه: غټې او پراخې جامې چې پر کالیو دپاسه اغوستل کېږي.

■ عربي انقلاب بايد د جسم او فکر بدلون يوځای په پام کې ونيسي، د
 بڼې او منځپانگې بدلون يوځای په پام کې ونيسي. هر انقلاب چې
 يوازې فکر په پام کې ونيسي، بې له دې چې جسم په پام کې ونيسي،
 هغه انقلاب به نيمگړی انقلاب وي. جسم اجرائي وزله ده او که د دې
 وزلې گردښت سمبال نشي، پایله به يې هېڅ وي. د بېلگې په توگه د
 چين انقلاب د صيغې اصل له مينځه وپور او اوس کوم پلار، خپله لور
 پر هېڅ هانگ کانگي مريوال نه پلوري. همدا ډول د هغه دود جرړې
 وچې کړې، چې د انجونو پښې به يې په اوسپنيزو قالبونو کې اينبودلی،
 چې له کوره دباندې ونشي کړاې لارې شي. د چين انقلاب معجزه په
 دې کې ده، چې په ټوله مانا يې له بودا او کنفوسیوس سره له معاملي
 سرغړاوی وکړ او مخکښانو يې گړندي بدلونونه خپل رسمي آر وگراځوه
 او د همدې لپاره اجدادي اروا نوره د نوي چين په عقل کې ځای نلري.
 خو زموږ انقلابونه، له ټولو آزادي غوښتونکو شعارونو او له ټولو هغو
 مخکښو آرونو سره سره، چې لارښودونکي يې دي، د جنسي مسئلې له
 حل څخه د ډېر حساسيت او د مذهبي جرړې له امله ډډه کوي او د
 همدې لپاره له ملنډيزو تضادونو سره مخ شول....
 مور له مارکس څخه غږېږو، خو بيا هم په شپه کې يو بدوي سړی له
 تورې ږېږې او له زرغونې جلابيې سره ليدلو ته مو راځي او حرز او تعويد
 مو غاړې ته اچوي او خپل کرامات را زده کوي!!!

■ د بنکېلاک نقشه دا وه، چې هند د دېگي مسالو او طبي بوټو، مصر د مالوچو، سيلان د چايو او چين د وريجو او ابيومو توليدونکي پاتي شي...

که ونکړاې شو د شپانه له ټولني څخه کمپيوټري ټولني ته بدلون ومومو، جنرال موټورز او وال ستريټ او د راکفلر او فورډ کورنۍ به تر اجله پورې پر مور واکمن پاتي شي.

■ انقلاب زما په اند د عربي انسان د بشپړې جغرافيايي بدلون او د هغه بيا جوړېدنه ده. عربي عقل کړکيچن دی، ځکه چې پرته له عمله او اغېزې پاتي شوی دی. هغه درې ته ورته دی، چې په کوفي خط ليکل شوی او له ځانه بهراره ده. د عرب انقلابيونو دنده ده، چې پر نوي کاغذ په بشپړه توگه نوي څه وليکي، ځکه چې پخوانی کلام د خپلو ټولو دلالتونو او رموزو څخه جلا شوی دی. خو له کومه يې پيل کړو؟

له پيريانو يې پيلوو، له ماشومانو، له بې فکره فکرونو، له بې شکله شکلونو، له هغو سپېڅلذاتو، چې لا زموږ په موعظو او منقولو اقوالو زهرجن شوي نه دي، له هغو ټولو بې گناهانو، چې کوپرې يې لا بڼه موندلې نه ده او ملاگانې يې لا محذب شوې نه دي.

پر انقلابي فکر ده، چې د خپل نوم وړتيا ومومي او د بولدوزر د پله په شان د ويجاړيو د له مينځه وړولو او د ډېرانونو او د دې سيمي د راغونډ شويو پاتي شويو خټلو په غورځولو کې، چې د انحطاط له پېرونو پاتي شوي، لاس په کار شي.

■ انقلابي ليکنه، يو انقلابي انسان پنځوي. د ليکنې کار او انقلابي کار لازم او ملزوم دي او که عرب انسان په دې سيمه کې د هر انقلابي نظام اصلي موضوع ده، نو بايد د هغه د مخاطبولو لپاره نوې بڼه رامینځته کړو...

د لمبه وهونکي انقلابونو او هغو انقلابونو، چې په راتلونکې کې به يې لمبې پورته شي، دنده ده، چې ليکوالان خپله برخه او هغوی د بدلون د عمل لپاره خپل ياران او شريکان وگڼي. د انقلاب او ليکوالۍ تر مينځ هر ډول ټکر، چې اوس د عرب په ځينو انقلابي نظامونو کې شته، د دواړو هممهاله مرگ له ځان سره لري.

■ د شعر لپاره له هغه طبقې پرته، چې ورته غوږ ږدي او هغه لولي او له هغه څخه اغېزمن کېږي، بله طبقه شتون نلري. شعر هغه اورگاډی نه دی، چې لومړی کلاس يې له دويم، دريم او نورو بېل وي. ټول هغه کسان چې د شعر په اورگاډی کې مزل کوي، پر يوه ډول څوکۍ کښېني او له يوه ډول امتياز بهرمن دي او زه شاعر د شعري پرولتاريا په کتار يا د ولس په کتار کې درېرم، هر چېرې چې وي او هر ډول چې وي.

تېنتوونکي

د شرم وروستي دېوالونه ږنگ شول
خوشاله شوو، ونخېدو
د ډارنو د سولې هوکړه لیک لپاره مو،
يوبل ته مبارکې ورکړې!

نور مو څه ډارولې نشي
څه مو شرمولی نشي...
وچ شوي د غيرت رگونه

زموږ په بدن کې
پنبې مو ايښي د تېنتې په دوران کې
ودرېدلي يوو په شان د پسونو
د مسلخ په کتار کې

منډه منډه

ساه لنډه لنډه

د قاتلانو د موزو د خکلولو لپاره
مخکې کېږو يو له بله، په څو ځله

پنځوس کاله يې وگاله
زمور په ماشومانو ولږه
د پيازو غوټه يې راغوځار کړه،
د روژې په پای کې
پنځوسم

ځله

غرناطه ووتله د عربانو له لاسونو
تاريخ ووتو د عربانو له منگولو
د اتلولی د سرودونو انگازې
ږنگې شوې!

اشبيله ږنگه شوه

انطاكيه ږنگه شوه...

له جگړې پرته

له ويني پرته

حطين ږنگ

عمويه ږنگه

مريم د اربکيو په لاس پرېوته

خو د دې اسماني سمبول د ازادولو لپاره

هېڅ نر نشته

او نه نرتوب پاتې شوی...

وروستی سرې کرنېې مو
د روميانو په لاسو کې پرېوتې
نور له څه دفاع وکړو؟!
نور نلرو مانيو کې مور وينځې
چې قهوه کړې راجوړه
چې شهوت رابرابر کړي
نور له څه دفاع وکړو؟!

ان يو اندلس راپاتې نه دی
لوتلي يې له مورېه:
دروازې، دېوالونه، مېرمنې، ماشومان
زیتون، غوړي، ډبرې د واټونو
لوتلي يې له مورېه:
عیسی بن مریم،

چې لا د غاړې وه
لوتلي يې له مورېه:
د لیمو، مندو او ایلنیو خاطرې،
د جماتونو قنډیلونه

مور ته يې راپرې ايښي
د غزې په نوم د سردين* يو قوطی
او د اريحا په نوم

وچ

يو هډوکی

د فلسطين په نامه

يوه کاروان سرا

بې له چته

بې له ستو

خوشي يې کړو

بې هډه

يو بدن

بې گوتي

يو لاس...

هېڅ غونډی راپاتې نه ده،

چې پرې تويې کړو اوښکې

* سردين يا ساردين يو ډول کب دی، چې د خپل خوند او غذايي ارزښت لپاره يې خلک خوښوي. د ساردين نوم د ايتاليا د ساردينی ټاپو څخه اخيستل شوی، ځکه چې يو وخت په دې ټاپو کې دا کبان ډېر پيدا کېدل. پ.ژ.

ځنگه ملت ژړېدلې شي،
چې اوبنکې يې اخيستل شوي وي؟

د اوسلو له پټې عاشقۍ هم
شند راووتلو

د غنمو له دانې وړوکی
يو هېواد يې راکړ
بې اوبو يې تېروم
د اسپرين د گولې په شان!

دا دې
له پنځوسو کلو وروسته
پر ويجاړ تاتوبي ناست
بې سرپناه
د زرگونو کوڅه ډبو سپو په شان!

له پنځوسو کلو وروسته
له سراپه پرته
د مېشتېدو هېواد مو و نه موند
هغه سوله،

چې د چارې په شان
پر بدن خای و نه مومي
سوله نه، تاوتریخجنه یو تېری دی!
څه به وي د تېښتې گټه؟
څه به وي د تېښتې گټه؟
خو د ملت وجدان،

چې کله وینس وي
د بڼ پلټې په څېر...؟!
د اوسلو ټول لاسلیکونه
دي له ږدنه بې ارزښته!

په خوب مو وې لېدلې:

د زرغونې سولې

د سپینې سپورمۍ

د رانه سیند

خورا ډېرې رویاگانې

خو ناخاپه

شوو راوینس په ناولو ډېرانو کې!

داسې څوک شته،

چې د «غښتلو» د سولې پر خای

د «ډارنو» له سولې وپوښتي؟
داسې څوک شته،
چې په قسطونو پلورېدونکو
چې په قسطونو کرایه کوونکو
د سوداگرانو، د تاجرانو
د پانگه اچوونکو له سولې وپوښتي؟
داسې څوک شته،
چې د مړو له سولې وپوښتي؟!

واتونه یې غلي کړي
پوښتنې او پوښتونکي یې
ترور کړي...

بې له مینې مو واده وکړ
له هغه ښځې سره،
چې یوه ورځ یې ماشومان زموږ وژلي
یوه ورځ یې ځیګرونه زموږ ژولي
له ځان سره مو بوتله
د گبین میاشتي لپاره
مستي مستانه وگډېدلو
زمزمه مو ورته په غوږ کې

د مینې ټول شعرونه
چې په یاد وو راپاتې
خو له توره بخته
معیوبه، ناتوانه اولادونه مو
د ځینځنې په شان دي زېږولي!
د ویر د پیاده رو په څنډو کې آواره
نه ټاټوبی، چې مو ونیسي په غېږ کې
نه بچیان، چې یې ونیسو په غېږ کې

د واده په جشن کې
نه عربي نڅا
نه عربي خواړه
نه عربي ترانې
نه عربي شرم او حیا
یو وطندار هم په جشن کې نه وو.

د ناوې د مېر نیمایي برخه په ډالر
د الماسو د گوتې بیه په ډالر
د عاقد پیسې هم په ډالر
د نکاح کېک و ډالی کری امریکا
د ناوې جامې، گلونه، شمعی

او د مارینز موسیقي
ټول امریکایي!

واده پای ته ورسېد
فلسطین په کې شتون ونه موند
خو خپل انځور یې ولیدلو
چې له ټولو رسنیو خپرېدلو
خپلې اوبسکې یې کتلې،

چې د شیکاګو، نیوجرسی او میامی په لور
د سمندر خپې شلوي
او د ذبحه شوي مارغه په شان یې چیغې وهلې:
دا واده زما واده نه دی ،
امریکا، هېڅکله!
دا جامې زما جامې نه دي،
امریکا، هېڅکله!
دا شرم زما شرم نه دی،
امریکا، هېڅکله!

د تاريخ ښوونکی چا ووژو؟

۱

ښادي راشي له کومه،
کله مو چې رنگ د خوښې تور دی
کله چې ځانونه مو تور
فکرونه مو تور
منځ مو تور
ان سپینوالی راله
توروالي ته نږدې دی!

۲

ښادي راشي له کومه،
کله چې زموږ د ژوند ټولې پېښې
د استبداد سریال
هېواد استبدادي
هجرت استبدادي

رسمي ورځپاڼې استبدادي
مخفي پوليسان استبدادي
مېرمن استبدادي
او له يوې بنايسته ښځې سره مينه
استبدادي...!

۳

ښادي راشي له کومه،
کله مو چې د ټولو ماشومانو پر کاليو
د کربلا وينه بهېږي...
اند،

زموږ په ټاټوبي کې
گڼل کېږي ناولې له بوتانو
ښځې
او
شهوت
جوړوي د گردو موخو نخوړ مو په نړۍ کې

۴

ښادي راشي له کومه،
له هماغه ورځ چې په **غرناطه** کې

د بنځو پر سر
مور يو له بل سره
لاس و گربوان شوو
ملت وپاشېد
حکومت له لاسه لاړ
او هېواد له قفسه والوت!

۵

زما د ټاټوبي تر ټولو دنگه ونه
د کينې ونه!

۶

حيران يمه چې په ټاټوبي کې مې
هر گل په خپل واده کې
د وير جامې اغوندي.

۷

مور تلپاتې ملت نه لرو
نه هم کوم حکومت
يو له بله بېل يوو...

۸

څه چې لولو
آيا «ورځپاڼې» دي؟
که د مړو تابوتونه
يا د وير او غم بلنه؟!

۹

ليکنې مو له نورو اقتباس شوي
غږونه مو د نيکونو له کومې راوځي

۱۰

له «يو زورو يوې شپې» * يمه بېزاره...
يمه بېزاره،

چې د «شهرزاد» په غږ کې
د ليونې په شان

ويده شم.

* يو زورو يو شپې، چې په عربي کې د الف ليله و ليله هم يادېږي، د عاميانه داستانونو يوه ټولگه ده چې په اوږدو پېړيو کې راټول شوي دي. اصلي داستان يې د «پاچا» (شهریار) او د ملکې (شهرزاد) په اړه دی. پاچا د خپلې مېرمنې له خيانت وروسته پرېکړه کوي چې هره شپه له يوې انجلۍ سره واده وکړي او په سبا يې ووژني. شهرزاد د يو وزير په ځيرکتيا سره هره شپه پاچا ته يوه کيسه کوي او کيسه نيمه پرېږدي، چې پاچا د اورېدلو لپاره يې هغه ژوندۍ پرېږدي. دا لړۍ يو زر او يوه شپه ادامه مومي او... پ.ژ.

۱۱

بناډي راشي له کومه،
کله چې مو ماشومانو
په خپل عمر لا شنه زرغونه ليدلی نه ده!

۱۲

بناډي راشي له کومه،
له کومې ورځې چې له فلسطين نه راووتلو
د ليمو او زردالو له حافظې نه راووتلو
په اير و اوښتولو.

۱۳

له هغه ورځ چې مو د بيروت سيند پرېښود
د ميندو سينې مو پرېښوې
د يادونو گلونه مو پرېښول
خپل د آزاديو کورونه مو پرېښول
د تولد کارتونه مو پرېښول.

۱۴

مور يو بل وخورل
اوس به ماهيان او ملخان
زموږ عذر ومنې؟!

۱۵

په تاتوبي کې
مو ان د خدای جامې
ليلامپري!!

۱۶

بنادي راشي له کومه،
هره مرغی چې راوالوخي خوا له
سر يې پرې شي
هر پیام وړونکی چې راغی
سر يې پرې شو

هر مصلح

هر نوبنتگر

هر ليکوال

هر شاعر،

چې راغی

د شعر پر بالښت يې
سر له تنه پرې شو!

۱۷

زما په ټاټوبي کې د هوا بدلېدل
حرام!

د مېرمنو پر سترگو رانجه وهل
حرام!

د شعر ځای پر ځای کول

حرام!

د فعلونو او نومونو صرفول

حرام!

حرام!

۱۸

په درېمې نړۍ کې اربابان
د مرغیو له چغېدو

د گلونو د وړمې له خورېدو

د کوټرو د غومبر له اورېدو

ډارېږي

که سیند
ډېر وغږېږي
زندان یې ځای وي!
د درېمې نړۍ اربابانو ته ده سخته،
چې له اند سره پخلا شي
قلم ومني!

لېوه چېرې کولای شي
له پسونو سره پخلا شي؟

۱۹

مور په تېرو پېرونو کې
په شعر
په بیان
په بدیع او وینا کې
مخکېش وو
خو اوس مو دنده
د لیکنو خیرل دي!

۲۰

پخوا
د پوهنې او کلتور لومړنۍ ماڼۍ

مامون وه جوړه كړې
تر هغه وروسته راغلل داسې واكمنان بيا
چې د وژلو په حرفې كې
د زندان جوړولو په مهندسۍ كې
تخصص لري!

۲۱

ما په ماشومتوب كې
د وياړ،
انساندوستۍ،
عزت،
سرلورۍ،
ملتيا،
سخاوت او زړورتيا
زرگونې كيسې وې لوستلې
خو كله چې شوم لوى
شوم پوهې:
چې په تاريخ كې مې لوستلي نيمايي،
هسې خوشې گنگوسې وې!

د يو با فرهنگه سپي يادښتونه

اربابه!

تا نه زر او ياقوت او حرير نه غواړم
تا نه د اطلسو د جامو راغوندل نه غواړم
تا نه د ورېښمينو جامو راغوندل نه غواړم
يوازينی غوښتنه مې:

خبرې مې واوړه

زه په خپلو شعرونو کې
راوړم تا له د ټولو عربانو کريکه
راوړم تا له د ټولو عربانو کرکه!

اربابه!

شعر او غزل دې

که خوښ نه وي

نو جلاد ته بيا ووايه

پرېرډه پرېرډه،

چې آزاد وځاپم.

وايي «ترهه گر» يې...!!

مور په «ترهه گر» تورنوي
که د گل له بويه دفاع وکړو
که د بنڅې له خوشبويه دفاع وکړو
که د يوې بې گناه قصيدې دفاع وکړو
که دفاع وکړو:
له شنه اسمانه
له هغه هېواده،
چې څه ندي په کې پاتې
نه اوبه، نه هوا
نه کېردی، نه اوبن
نه يوه توره قهوه...

مور په «ترهه گر» تورنوي
که په مېرانه دفاع وکړو:
د بلقيس له زلفانو

د میسون له لبانو

له هنده

له رغه

له لینی

له ربابه

که دفاع وکړو

د الهام په بڼه،

چې راوړېږي له بڼو

د رانجو له بارانه!

له ما سره به هېڅکله و نه مومئ

محرمانه شعرونه

محرمانه ژبه

یا محرمانه کتابونه،

چې تر شا د دروازي يې بنديوان کړم!

ان يوه قصیده نلرم،

چې وي روانه محجوبه

په واټونو کې...

مور په «ترهه گری» تورنوي

که د خپل هېواد له پاتې شونو وليکو

ناتوانه، شېندلي، ړنگېدلي
چې غړي يې وروست، پاشېدلي
له هغه هېواده چې پېژاند لتوي
له هغه ملته چې نوم نلري
له هغه هېواده،

چې له تېرو بډايه شعرونو يې پاتې نور څه نه دي
له خنساء* قصيدو پرته

له هغه هېواده،

چې د اسمان په لمن يې
سره، شنه يا زېره آزادي پاتې نه ده...

له هغه هېواده،

چې ورځپاڼو پېرېدو ته مو پرېرېدي
خو خبرو اورېدو ته مو نه پرېرېدی....

له هغه هېواده،

چې پر ټولو مرغيو يې
د تل لپاره د چغېدو بندېز لگول شوی

* خنساء، چې اصلي نوم يې تماضر بنت عمروالسلميه و، له اسلام څخه دمخه يوه مشهوره شاعره وه. هغه د خپل ورونو صخر او معاويه لپاره چې له اسلام له عصره وړاندې ووژل شول، د مرثيه ويلو لپاره پېژندل کېږي. د هغه په قصيدو کې تر ډېره د خپلو ورونو زورتيا او وير او خپگان بيان شوی دی. پ. ټ. ټ.

له هغه هېواده،

چې ليکوالان يې

له ډېره ډاره

عادت شوي،

چې پر هوا ليکل وکړي!!

له هغه هېواده،

چې حال يې، احوال يې

زما د وطن د شعر له احواله څه توپير نلري:

خوشي شوې ويناوې

بي مانا خبرې

وارداتي کلام

غير عربي بڼه

غير عربي ژبه،

چې نه پيل لري نه پای

نه له خلکو سره اړيکه

نه له ځمکې سره

نه د ستونزو د بشر سره!

له هغه هېواده،

چې درومي مذاکراتو ته د سولې

له مېراني تش
پېنې بېله!

له هغه هېواده،

چې سړيو يې له ډاره
ځانونه لامده کړي!
او له مېرمنو پرته څوک ورياتي نه دي!
څوک پاتي نه دي،
چې هغو ته نه ووايي،
چې په گونډو شول
او زموږ له کورونو، ډوډۍ او غوږو
او له ځلانده تاريخ نه يې
هتي راته جوړه کړې.

موږ ته داسې شعر راپاتي نه دی،
چې خپل عفت يې پرستن کې د سلطان
له لاسه ورکړی نه وي!

موږ په سپکېدو يوو روږدي شوي
خو له هغه انسانه به څه شي پاتي،
چې په سپکو سپکېدلو شي عادت؟!

لتوو مور د تاريخ په كتابو كې

اسامه بن منقذ

عقبه بن نافع

عمر او حمزه

او خالد، چې د شام په لوري درومي...

په ملي روندتيا يوو اخته شوي؟!

يا له كورمالۍ څخه كړېږو؟!

مور په «ترهه گری» تورنوي

که تر اسراييلي بېلدوزرو لاندې،

چې مو خاوره اړوي راوړي

تاريخ مو اړوي راوړي

انجيل مو اړوي راوړي

قرآن مو اړوي راوړي

خاوره د پيغمبرانو مو اړوي راوړي،

ونه غواړو شوو مړه

که گناه مو دا وي

نو بيا خومره بنايسته ده «ترهگري»!

مور په «ترهه گری» تورنوي
که د مغولانو، یهودیانو* او بربرو په لاسونو
ونه غواړو شوو نابود

که د امنیت شورا شیشې،
چې لوي امپراتور ورباندې خيټه اچولې
پر کانو ولو!

مور په «ترهه گری» تورنوي
که له لېوه سره مذاکرې ته غاړه کېږدو
او امریکې ته

دې بې فرهنگې ته
د بشر د کلتور په وړاندې
له دې بې تمدنې سره
د نني تمدنونو په وړاندې

د مرستې لاس ورنکړو!

امريکا هغه ستره ودانۍ ده،

چې دېوال نلري!

* نزار قباني، په ځينو شعرونو کې په مستقیمه توګه پر یهودانو برید کړی او ان ویلي که چېرې هیتلر له یهودانو بې غمه کړي وای، نو فلسطین به له داسې رېږې سره مخ نه وی. د نزار قباني دا ډول دریځ سم نه دی، ځکه ستمگران هېڅکله د خپلو ولسونو استازي کېدای نشي. که چېرې ونکړای شو د ولس او دولتونو، د ولس او واکمنو ستمګرو طبقو تر مینځ توپیر وکړو، نو دریځ مو غیر واقعي او ارتجاعی لور نیسي. پ.ژ.

مور په «ترهه گری» تورنوي
که له هغې زمانې سره مخالفت وکړو،
چې په کې شوې،
مغروره،
شتمنه
خواکمنه امریکا
د عبري ژبې رسمي ژباړونکې!

مور په «ترهه گری» تورنوي
که د قدس او الخيل
يا د غزې او ناصرې
پر مخونو گلونه وشيندو
که ويسو اوبه
محاصرې ته!
که ويسو ډوډۍ
محاصرې ته!

مور په «ترهه گری» تورنوي
که غږ کړو پورته
د پرگنو ضد مشرانو په وړاندې
د هغوي په وړاندې،

چې زینونه یې بدل کړل
او پر وحدتپالنې یې
غوره کړه
دلالي!

مور په «ترهه گری» تورنوي
وايي د «ترهه گری» کوی ننگه،
که د فرهنگ دنده خپله کړو
که د فقهې او سیاست کتابونه ولولو
که خپل لوی خدای یاد کړو
که د «فاتحې» سورت تلاوت کړو
که د جمعي خطبې ته غوږ شو

مور په «ترهه گری» تورنوي
که له خپلې خاورې دفاع وکړو
که د خپلې خاورې له ستروالي....
که پاڅون وکړو
پر خلکو د تېري په وړاندې
پر ځان د تېري په وړاندې...
که راپورته په ملاتړ شو
د وات د خرما په وروستيو ونو

په ملاتړ د اسمان د وروستيو ستورو
په ملاتړ د خپلو نومونو د وروستيو تورو
په ملاتړ د خپلې مور د تې
د وروستيو شيدو د څاڅکو...

که گناه مو دا وي
نو بيا څومره بنايسته ده «ترهگري»!

له «ترهه گری» سره موافق يم
که ژغورلای مې شي
له هغو کډوالو،

چې له روسيې

له رومانيا

له مجارستان

او

له لهستانه

راغلي

او په فلسطين کې يې
زمور پر اوږو پښې ايښي

راغلي،

چې د قدس منارې

د الاقصی جومات دروازې

ډبرليکنې او گنبدونه رانه غلا کړي.

له «ترهه گری» سره موافق يم
که وکړای شي مسيح
د مرگ او ويجارنې له سفيرانو
آزاد کړي

مقدسه مريم او مقدس بنار
آزاد کړي.

تر پرونه،
د خپلو ټاټوبو په واټو کې زموږ خلک
لکه اسونو شنېدل
خپاند وو د صلابت د نهر په شان ډگرونه
خو له اوسلو تړون وروسته
نور مو په خولو کې غاښونه نشته!
بدل شوي په ړانده ملت يوو؟!
بدل شوي په گونگي ملت يوو؟!

له «ترهه گری» سره موافق يم
که له طاغوت او طاغوتيانو
ژغورلای ملت شي

او د انسان له وحشته

ژغورلای انسان شي.

له «ترهه گری» سره موافق یم

که له یهود امپراتوره مې ژغوری شي

که له رومي امپراتوره مې ژغوری شي.

له «ترهه گری» سره موافق یم

تر هغو،

چې نوې نړۍ

په «عدل» او «انصاف»

د امریکې او اسرائیل په منځ کې وپشل شوې!

له «ترهه گری» سره موافق یم

له ټولو شعرونو سره

له ټولو نثرونو سره

له ټولو غابنونو سره،

چې په خوله یې لرم

تر هغو موافق یم،

چې نوې نړۍ

دربست د قصاب په واک کې وي!

له «ترهه گری» سره موافق یم
تر هغو،

چې نوې نړۍ
مور د لېوانو په کتار کې
طبقه بندي کوي!

له «ترهه گری» سره موافق یم
تر هغو،

چې امریکایي سنا
د نورو کړنې ارزوي
جایزې ټاکي
جزا ټاکي!

له «ترهه گری» سره موافق یم
تر هغو،

چې نوې نړۍ
په خپل ذات کې د عربو له بویه
وي بېزاره

له «ترهه گری» سره موافق یم
تر هغو،

چې نوې نړۍ

زما د ماشومان سره پری کوي

او خپلو سپو مخې ته یې اچوي

نو بیا چغه کېرم:

له «ترهه گری» سره موافق یم...

له «ترهه گری» سره موافق یم...

له «ترهه گری» سره موافق یم!

شعر پوښتنه کوي

زښت یمه خوشاله،
چې شعرونو مې ډارولي یاست
سره له ټولو جلادانو،
چې سرونه پرې کوینه!
ډېر نېکمرغه یم،
چې رپېرئ
د رنگ له یوه څاڅکي
د کاغذ د خش خش له آوازه!

ای واکمنه،
چې له ترانې
له کلیمې
له نوښتخاندې شاعره وپېرې
ای واکمنه،
پر خپل حکومت چې ډارېرې

د گلونو له ورمې
د زردالانو له بويه ډارېږی
ای واکمنه،
چې وسله والو ځواکونو ته فرمان ورکوی،
چې شوق زنداني کړي.

خوشالېږم،
کله چې دروازې تړئ
او سپي خوشې کوی
په خپلو بنځو ډارېږئ،
چې د ميني پاچايانو په لومه کې گيرې نشي

خوشالېږم،
چې کتابونه مې قتل عاموی
شعرونه مې ذبحه کوی
خو جسد به مې يوه ورځې
په داسې بارگاه شي بدله،
چې د زیارت په موخه
ميينان به ورله درومي.

هېڅوک هم نشته،
چې آسونه ایسار له شنبډلو کړي
او مرغی بندې
د نویو ټاټوبو له موندلو کړي
په دې سیالی کې به یوازې
بریالی
کلیمې شي

تاسې به لیکوال ووژنئ
خو لیکل وژلی نشئ
سندرغاړی به ووژنئ
خو آواز وژلی نشئ.

نښه نوي ښځې مو
په یوې کوټې کې
په یوه حرمسرای کې
راغونډې کړي

هر څه برابر:
نکاح خط
طلاق خط
په جامونو کې شراب
سرې سترگې

د نغري په شان!
خو د اخلاقي ارزښتونو د ساتنې په پار
مو تل دي منع کړي زما اشعار!!!

نو بيا په تمه واوسئ،
چې بې خبره راځم
لکه مهدي
يا هم د براق په شان
سترگې په لار راله واوسئ،
چې د پېژندو مې اړتيا نشته
خلک به کړي ځورند
د پاچا د عکسو پر ځای
په دېوالو
زما عکسونه.

راته منتظر واوسئ
ای دلالانو،
چې ودان کړي مو د تېلو له پيسو
د نفاق دي اهرمونه
زموږ شعر او نثر مو کړ بدل
د ارتزاق دي دکانونه!

سترگې په لار راله واوسئ،

چې شعر تل:

د ولسونو د تنديو له خولو

د ډوډۍ له بخرو

د خپلو له گړنگونو

او له ژورو راپورته شويو زلزلو نه

د بهر په لور پنځول کېږي.

خومره هم،

چې دېوالونه لوړ کړئ

خو لمر به نشئ کړلئ منعه

له خړيکېدو!

مینه او تپل

۱

ته به څه وختې پوهېږې؟

ته به څه وختې پوهېږې؟

راله ووايه بناغليه؟

زه د هغو جينكو په كتار کې نه يم،

چې ستا محبوبې دي

نه بنځينه فتحه يم،

چې ورسوا مې کړې

پر خپلو فتحوحتو

زه کومه شمېره نه يم،

چې ورزياته مې کړې

په شته شمېرو

خپلو دوسيو کې

ته به څه وختې پوهېږې؟

ته به څه وختې پوهېږې؟

ای اوبنه،

چې بیدیا کې لا تر اوسه ستا په پزه

چا اوسار تړلی نه دی

ای،

چې لاسونه او څېره دې

تل د خيرو او ټناکو لاندې پټ دي

ته به څه وختې پوهېږې؟

چې زه به نور ستا په لاسو کې

د سگرټو ايره نه يم

ته به څه وختې پوهېږې؟

چې پر بالنت به دې

له زرگونو سرونو يو سر نه يم

ته به څه وختې پوهېږې؟

چې زه به ستا د ليلام

مجسمه نه يم

ته به څه وختې پوهېږې؟

چې پر سينه مې

به ستا نوکاري نه وي...

ته به څه وختې پوهېږې؟

ته به څه وختې پوهېږې؟
 چې ما به نشې کړای بې حسه
 نه امارت به دې وکړای شي ما بې سده
 ته به څه وختې پوهېږې؟
 چې ته به سره له خپلو تېلو
 سره له ټولو امتيازاتو
 سره له هغو تېلو،
 همرنګه ستا د چينې
 سره له هغه بې شمېره موټرو،
 چې بې شمېره معشوقو له ډالۍ دي
 د نړۍ څښتن نشې.

څه شول ستا هغه مشهوره د اوبنانو بازارونه؟
 څه شول ستا پر لاسو هغه خالونه؟
 څه شول ستا د کېږدۍ سوري؟
 څه شول ستا د پنبو د تل چاودونه؟
 څه شول ای منفعله؟
 څو شول ای د خواهشاتو مرییه؟

اوس ستا ده د صفتونه شرحه
معشوقه بازي
اوس لس هاو بنځې سر پر سر
د لذت پر پرستن انباروې
د يوه مړه حيوان جسد په شان
بنځې له خپل ديوال راڅروې
ته به څه وختې پوهېږې؟

۴

ای خېتو
ته به څه وختې پوهېږې؟
هغه نه يم،
چې له اوره دې وډارېږم
ستا د جنت لېواله شمه
ستا له هغو سرو زرو،
چې په لاسو يې لری
زما ارزښتمن عزت ډېر لوړ دی
زما د فکر فضا ده
ستا د فکر له فضا ډېره لېرې
ای،
چې خانواکۍ دې

په سلول سلول کې جرړې وهلي

ای،

بیدیا هم

له دې

چې تا ته منسوبه شوې

ډېره سخته شرمنده ده

ته به څه وختې پوهېږې؟

۵

ای،

د تېلو امیره

د خپلو هوسونو په چقرو کې ورغړه

ورغړه، لکه پر کاشیانو چې رغړېږي

ورغړه د گمراهۍ په لوگيو کې ورغړه

ته تېل لری، تېل

د خپلو معشوقو پر پښو یې ومښه

هغو نایت کلبونو،

چې پاریس کې دې لیدلي

ترحم یې ستا په ذات کې وواژه

مهرباني او مېړانه یې ووژله

د بدلنې یوې ښځې په پښو کې

خپل غچ دې تر خاورې لاندې ښخ کړ
 په وړيا دې ورکړ **قدس**
 په وړيا دې هم ورکړ خدای
 په وړيا دې ورکړې لا د خپلو مړو ايرې...
 تا له سره دي هېر کړي،
 چې اسرئيلو په جگړه کې
 څومره جنينونه په خاوره ولېدل
 تا خو له سره دي هېر کړي،
 چې څومره ودانۍ ږنگې پر سرو شوې
 تا خو له سره دي هېر کړي،
 چې څومره قرآنونه په اور کې سوځېدلي
 تا خو له سره دي هېر کړي،
 چې دوی خپله جنډه
 د هېواد د څيرې بيرغ پر ځای وړپوله
 تا خو له سره دي هېر کړي،
 چې په **حيفا** او په **يافا** او **بئرالسبع** کې
 هره ونه شوه خلکو له صليب
 هغو خلکو لپاره،
 چې تا له سره هېره کړي،
 چې ستا له نسله وو
قدس، اوس په وينو ډوب

خو ته ډوب په شهوتونو کې
داسې آرامه ته بیده یې
گنې دې ناورین له تا سره
کوم تراو هم نه لرو
ته به څه وختې پوهېږې؟
څه وخت به دې ذات کې
انسان راوینېږي؟

له شعره څه گټه؟

له شعره څه گټه
که ونکړای شي،
پاخون اعلام کړي؟
که ونکړای شي،
زورواکان له منځه ويسي؟

له شعر څه گټه
که ونکړای شي،
اورشیندونکي
بلوا ته ولسموي،
کله چې اړتیا ورله لرو؟

د شعر څه گټه،
که تاجونه،
د دې نړۍ د ځواکمنو شاهانو
له سرونو وانخلي؟

ډبر ویشتونکي ماشومان

نړۍ ده حیرانه،
سره له دې،
چې لاسو کې یې یوازې دي ډبرې
خو ډیوه یې ده روښانه ترورمۍ کې
زېری ورکړی
مقاومت یې کړی
منفجر د بم په شان دي
شهیدان دي
خو موربه د قطبې یرو په شان
- چې د تودخې وړاندې یې پوستکي،
مصونیت موندلی وي -
لا کنگل یوو.

زموږ پر ځای وجنگېدل،
تر هغو چې په خاورو ولوېدل
خو موږ بېغمه ناست قهوه خانو کې
قهوه مو څښله په مزه مزه

دا يو لالهانده سوداگرۍ كې
دا بل كړي،
د نورو يو ميليارډ ډالرو لټه
بل د څلورم واده او د مرمرينو سينو په هڅه
يو په لندن كې،
گرځي اسمانڅكو مانيو پسې
بل سرگردانه د وسلو سوداگرۍ پسې
يو په ډيسكو كې له خپل سياله غچ اخلي
بل د پوځ او حكومت
د تاج او تخت په لټه.

آه...

ای د خیانتونو نسله
ای د پیسه پالنې نسله
ای وزگاره نسله
ای هرځایي نسله
که تاریخ څومره هم پخ درومي
يو ورځ به ډبر ویشتونکي ماشومان
په تا
غوبل
جوړ کړي.

ستاسې په هېواد کې ولې څوک نه خاندي؟

گرانه ملگریه!

چې په سترگو دې

تراژیدي، ویر او غربت لولم

مور یوو هغه خلک،

چې په بنادۍ نه پوهېږو!

ماشومانو مو لا

د بودۍ ټال نه دی لیدلی

دلته هغه هېواد دی،

چې خپلې دروازې دي تړلي

اند او احساس یې لغوه کړي!

هغه هېواد،

چې په کوټرو ډزې کوي

په ورېځو، جرسونو ډزې کوي

دلته مارغه د الوتلو پروا نلري

او شاعر

د شعر له ویلو ډار نلري!

دلته هغه هېواد دی،
چې د تللو لپاره لار نلري
ان مچ له الوتلو ډارېږي
او د شعر شپه نه جوړېږي!

دلته هغه هېواد دی،
چې نیمایي یې دی پنځغالی
نیمایي نور یې ساتونکي
د یو او بل له مېرمنو سره
مړو دی واده کړی
مالومه نه ده
خلک یې چېرې تلي!

فرانسوی زېږسري سپلانی راته وایي
ستاسې هېواد تر ټولو بنایسته هېواد دی،
چې تر اوسه ما لیدلی
دلته،

باران خاندي
گلان خاندي
الوچې او انار خاندي
یاسمن گلونه

راځورند له دېوالونو
خو ستاسې په هېواد کې
بيا ولې څوک نه خاندي؟!

پوښتنه

ما مه پوښته،
چې څنگه يم؟
که په رښتيا يم درله گران...
ما وپوښته
گوتې دې څنگه دي؟

د مني مارغان راته گران دي

خوښبېرې مې

کله

ناکله

د ورځې لخوا ورک شم

په شان د مني د مارغانو

يو وطن ومومم:

نوې وطن

پرته له ټاټوبه

پرته له خدايه،

چې ومې نه څاري

داسې ټاټوبې،

چې له ما سره

دښمني ونکړي.

غوارم وتنبتم
له خپل پوستکي
له خپل آوازه
له خپلې ژبې
غوارم وتنبتم
د باغونو د ورمې په شان
غوارم وتنبتم
له خپل سيورې
له خپلې نښې
غوارم وتنبتم
د خرافاتو او مارانو له ختيځه
له خلفاؤو
له پاچايانو.

غوارم مينه وکړم
د مني د مارغانو په شان
ای د چرو
ای د زندی ختيځه
ای اميرانو
ای پاچايانو
غوارم مينه وکړم

د مني د مارغانو په شان

ای د چرو،

ای د زندی ختیځه

ای امیرانو

ای پاچایانو

غوارم مینه وکړم

د مني د مارغانو په شان.

ورخ به شي!

ورخ به شي
ته به راته پکې گرانه يې
ورخ به شي
اندېبننه مه کوه،
چې پسرلی دی خنډېدلی
وېرجنه مه اوسه
که باران دی ودرېدلی
هرومرو به رنگ بدل شي د اسمان
سپوږمې به راستانه شي
خپل مدار ته

ورخ به شي
بيا به ورخ شي!
هغه ورخ به پوه شم،
چې تمدن ولې بنځينه دی
شعر ولې بنځينه دی

عاشقانه ليکونه ولي بنځينه دي
بنځي کله چې مينږي
ولي
په مرغی
په رڼا
په اور
بدلږي!

ورځ به شي
د بدويت جامي گوځارم،
چې دې خبرو اترو آر زده کړم!

ورځ به شي
هغه ورځ
زه د خپل انحطاط دوره خوشي کووم
تا ته بنکلي کليمات ليکم
د کليمو له بریدونو تېرېږم
د کلام شیشه ماتوم!

ورځ به شي
هغه ورځ مې احساسات رهبري کوومه

د غرور سر مې پرې کوومه
د قبيله ای تعصب میراث مې
له دننه پرېمنځمه
او د پاچایانو پر ضد
راپاڅېرم.

ورځ به شي
سرتېري مې رخصتوم
آسونه مې خوشې کووم
فتوحاتو ته مې د پای ټکی ږدم
او خلکو ته اعلامووم:
ستا د سترگو ساحل ته رسېدل
ده بریا
له ټولو
ستره!

د بلقيس* په وينتو کې دولس سره گلان

۱

هغه پوهېده، چې ما به ووژني
زه پوهېدم، چې هغه به ووژل شي
ورانديني،

دواړه سمې وختلې

هغه لکه پتنگې

د جهالت د پېر پر ويجاړو ولېده
او زه د هغه عصر د غاښو تر مينځ

چې شعر

د بنځې سترگې

او سور گل د آزادۍ

له ستونې تېروي

دړې وړې شوم.

* بلقيس الراوي د نزار قباني مېرمن وه. هغه د ۱۹۸۱ کال د دسمبر د پنځلسمې نېټې په انتحاري بريد کې، چې په بيروت کې د عراق پر سفارت تر سره شو، له ۶۱ نورو کسانو سره ووژل شوه. دا بريد الدعوه اسلامي ډلې، چې د ايران د آخوندي رژيم ننگه يې له ځان سره لرله، تر سره کړ. پ. ژ.

۲

پوهېدم،

چې هغه به ووژل شي

هغه،

د خچتيا په پېر کې ښايسته وه

د کرغېړنتيا په پېر کې رڼه وه

د انسان وژونکو په پېر کې

يوه انسانه

د شينکې په مينځ کې نايابه لعله

د بې شمېره مصنوعي ښځو په مينځ کې

يوه اصيله!

۳

پوهېدم،

چې هغه به ووژل شي

ځکه روښانه يې وې سترگې

د ياقوت د دوه سيندونو په څېر

ويښته يې اوږده

د بغداد د شپو په څېر

دې ټاټوبي

دې ټولې زرغونتيا

د زرگونو خرماوو انځورونو
د بلقيس په لېمو کې
تاب
رانه وړ.

۴

پوهېدم؛

چې هغه به ووژل شي
خکه،

چې د غرور لورښود يې
د ټاپووزمې له لورښوده خورا لوی و
پرتم،

پرې نه ښوده،

چې د انحطاط په پېر کې ژوند وکړي
ځلانده اروا يې پرې نه ښوده،
چې په ترېمو کې ژوند وکړي.

۵

هسک غرور

نړۍ ورله کوچنې کړې وه
بکس يې وتاړه

ورو ورو

د پښو د گوتو په څوکو،

بې له کومې خبرې

نړۍ يې پرېښوده.

۶

له دې، نه ډارېده

چې مورنۍ ټاټوبۍ يې ووژني

ډار يې دا و،

چې مورنۍ ټاټوبۍ به يې ځان ووژني!

۷

د شعر د بډايه ورېځو په څېر

زما پر کتابچو يې وبهول:

شراب

گبين

توتکۍ

سره ياقوت

زما پر احساس يې وشيندل:

بادبانونه

مرغان

او له نهیلی ډکې شپې...

له تلو وروسته یې
د اوبو پېر پای ته ورسېده
او د تندې پېر پیل شو.

۸

تل مې د تلو په حال احساسوله
په سترگو کې یې بادبانونه
تل چمتو د تگ په حال کې
پر بڼو یې متحرکه الوتکه
د هسکېدلو په حال کې
په لاسي بکس کې یې
زموږ د واده په لومړنۍ ورځ
یو پاسپورت
د الوتکې ټکټ
او د هغو ټاټوبو ویزی،
چې هېڅکله یې لیدلي نه وو
یو وخت مې وپوښته،
دا ټول کاغذونه
ولې په بکس کې ساتي؟

ويې ويل:
له سرې زرغونې څخه مې
د ليدلو وخت اخيستی.

۹

کله چې د هغې بکس يې
ويجاړيو له مينځه راځي
ما يې

پاسپورت

د الوتکې ټکټ

او ويزې وليدلې

پوه شوم،

چې ما له بلقيس الراوي سره واده کړی نه و
زه د سرې زرغونې مېړه وم...

۱۰

کله چې بنايسته بنځه مري
د ځمکې تعادل له لاسه ځي
سپوږمۍ سل کلن عمومي وير اعلاموي
او شعر
بې کاره کېږي!

۱۱

بلقيس الراوي

بلقيس الراوي

بلقيس الراوي

د هغې د نوم آهنگ و په ما گران
په کراتو مې د شونډې پر سر تکرار اوه
د هغې د نامه په څنگ کې
غبرگولو د خپل نوم
سخت ډارولم

لکه د رنې ويالې خړول
يا د يوه بنايسته سمفوني گډوډېدل.

۱۲

دې مېرمن

نبايد ډېر ژوند کړی وای

دې پخپله

هم نه غوښتل

هغه وه،

د شمعې د يوې لمبې په څېر
د بلينډې د يوې شعلې په څېر

د شاعرانه يوې شېبې په خېر،
چې د وروستۍ کرنې د مخه
انفجار کوي....

یوازې مینه بریالی ده

سره له دې،

چې بربکی زما په سترگو کې
جگپړي

سره له دې،

چې غم ستا په سترگو کې
بیدپړي

سره له دې،

چې دې روزگار کې
پر ښکلا کوي ډزی
هر چېرې چې وي

پر عدالت غوښتلو کوي ډزی

هر چېرې چې وي

پر اند کوي ډزی

هر چېرې چې وي

خوزه وایم:

یوازې مینه بریالی ده

یوازې مینه بریالی ده
په زرهاو خله وایم:

یوازې مینه بریالی ده

د وچېدلو، مراوېدلو په وړاندې
هېڅ پناه او پټنځای نشته
له مهربانې ونې پرته

سره له دې ښکېدلي دوران
سره له دې دوران،

چې لیکوالي وژني
لیکوالان وژني

او

پر کوټرو

پر سرو گلونو

پر بوټو ډزې کوي

او بنایسته شعرونه

د سپیو په هدېره کې ښخوي

خوزه وایم:

یوازې فکر بریالی دی

یوازې فکر بریالی دی

په زرهاو ځله وایم:
یوازې فکر بریالی دی

بنايسته خبره هېڅکله نه مري
نه په کومه توره
نه په کوم زندان
نه په کوم دوران

گرانې!
له هغو ټولو کسانو سره سره،
چې ستا سترگې یې محاصره کړي
زرغونتیا سپزي
ونې سپزي

له هغو ټولو کسانو سره سره،
چې بنکلی معشوقې یې بندي کړي
خوزه وایم:

یوازې سور گل بریالی دی
یوازې سور گل بریالی دی

گرانې!
له هغو ټولو وچپدلو سره سره،

چې اروا کې مو دي
له هغو ټولو مړاوېدلو سره سره،
چې اروا کې مو دي
د ورېځو د کموالي سره سره
د باران د کموالي سره سره
یوازې اوبه بريالې دي
یوازې غوټۍ بريالې دي
له هغې ټولې شپې سره سره،
چې سترگې یې را درنې کړي
بې له شکه
ورځ بريالی ده.

په داسې روزگار کې،
چې زړه په لرگین لوبڼي بدل شوی
په کې شعر په لرگین قالب اوښتی
د بې مینۍ
د بې هیلۍ
او د بې سیندۍ
په روزگار کې
د پانو
د قلمونو

دکتابونو د استعفی په روزگار کې
خوزه وایم:

یوازی سینه بریالی ده
یوازی سینه بریالی ده
په زرهاو ځله وایم:
یوازی سینه بریالی ده

د تېلو او گازو له دوران وروسته
بې له شکه،

طلا بریالی ده

سره له دې روزگاره،

چې په کړاونو

په اپینو

په اعتیاد کې

دوب شوی

سره له دې دورانه،

چې انځور نور د خوښې وړ نه دی

تابلو څوک نه خوښوي

عطرونه د چا خوښ نه دي

رنگونه د چا خوښ نه دي

سرہ له دې دورانہ،
چې له خدای پرستی تښتي
د شیطان پرستی په لور
سرہ له هغو کسانو،
چې ژوندون یې راتالا کړ
له جیبه یې رانه وطن تالا کړ
له زرگونو جاسوسانو سره سره،
چې په دېوالونو مهندسانو
طرحه کړي
ځای پر ځای کړي

له زرگونو راپورونو سره سره،
چې مورکان یې مورکانو ته لیکي
خو زه وایم:

یوازې ولس بریالی دی
یوازې ولس بریالی دی
په زرهاو ځله وایم:

یوازې ولس بریالی دی
ولس برخلیک جوړوي
ولس

پوه

بریال دی!

بيروت سوڻي او ته راته گرانه يي

۱

کله چي بيروت سوزېده
او اور وڙونکو يي سره کالي
وېنځل

او هڅه يي کوله،

چي پر کتارو ناستي مرغی آزادي کړي
ما په واټونو کي پښي ييله
په سوزونکو اورونو
په ږنگو ستنو
د شيشو پر ماتو ټوټو

منډه وهله

په داسي يو حالت کي،
د لمبو په نڅا کي
ستا څېره مې،

چي د بندي کوټري په شان وه،
لتوله

په هره بیه مې غوښتل
بل بیروت وژغورم
هغه بیروت،
چې یوازې ستا مال و
زما مال و...

هماغه بیروت،
چې ته او زه یې
په یوه وخت وزېږولو
او له یوه تی یې شیدې راکړې
هغه بیروت،

چې مور یې **یدریا** ښوونځي ته ولېږولو
او هلته مو له کوچنیو کبانو
د سفر لمړي درسونه
د مینې لمړي درسونه
زده کړل

هماغه بیروت،
چې د ښوونځي په بکسو کې
مو له ځان سره وړو
د ډوډۍ په قطرو کې
د کونځلو په خوږو کې

هماغه بيروت،

چې د جوارو په بوتلو کې مو اېښود
هماغه،

چې د عشق بازی

په لویو شېبو کې مو

ستا بيروت

زما بيروت

نوماوه.

۲

کله،

چې وطن له وطنه تښتېده

او ماشومان د بيروت نړيوال هوايي ډگر کې

د خپلو لوبو پر شيانو وو بیده

کله،

چې پلرونو د اوبنکو

ډک بکسونه وزنول

او مجبور وو،

هر اضافي کيلو اوبنکو

او

هر اضافي کيلو غم لپاره

جریمه ورکړي

کله،

چې وطن لاسونه پر خېره
کېښودل او ژړل یې

او د مني ورېځې

چې د یونان له ټاپوگانو

راتللي

چې لبنان ساحلونو ته نژدې شي

د قناصه د مردکیو د لگېدلو له ډاره
ډارېدلي

کله،

چې واټو کې څراغونه

له ډاره رپېدل

او د کلکو قهوه خانو

سایبانونه

خورېدل راخورېدل

او سهارنیو مرغانو

خپل بچي پر څانگونو ایښودل

کوچېدل

کله،

چې وطن

وطن

توتې توتې کولو

زه له جنایته خوسوه متره لېرې

قاتلان مې لیدل

دوی له بیروت سره

د یوې مینځې په شان جماع کوله:

وار په وار

یو په یو

د قبيله ای تړون له مخې

د قومي امتیازاتو له مخې

د پوځي درجو له مخې

زه یوازینی شاهد نه وم،

چې زرگونه ځالانده چارې مې

د لمر د رڼا لاندې کتلې

او زرگونه مزدوران مې کتل،

چې د هغې مېرمن د جسده گردچاپېره،

چې سوزېدله

مستي مستانه نخېدل

خو زه یوازینی شاعر وم،

چې پوه شو

ولې د بیروت د سیند نوم
له سپینه
په سره سیند باندې بدل شو.

۳

کله،

چې بیروت سوزېده
او هر څوک وو په دې فکر،
چې پاتې شخصي شتمني وژغوري
ناڅاپه راپه یاد شول،
چې ته لا هم زما معشوقه یې
ته مې هغه لویه شتمني یې
چې هېڅکله مې نه ده ښکاره کړې
او ناچار يم
که ژوند کومه چاره راپرې نه ږدي
خپل گډ میراث
خپله عاطفي شتمني وژغورم
په دې زړه پورې ښار کې،
چې یوه ورځ
رازداره صندوق و،
چې خپلې کوچنۍ

سپماوې مو په کې پتولې

پتې نقاشيانې

زما لپاره

ستا لپاره

پت انځورونه،

چې هېڅکله چا ليدلي نه دي

د هغو شعرونه طرحې،

چې په پنسل مې درليکلې

او هېڅوک ترې خبر نه دي

کتابونه

ډبر ليکنې

استوانې

د سرامیک قابونه

پستکارتونه

کيلې بندونه،

چې پرې د نړۍ په ټولو ژبو

ليکل شوي:

راته گرانه يې!

سيمه ايزې نانځکې،

چې وې د مينې نښې

او تا له ځان سره

له يونانه، له بالكانه
له مراکشه، له فلورانسه
له سنگاپوره، له ټايلنده
له شيرازه، له نينواه
له ازبکستانه

وي راوړې
له سرو وربنمو جوړ شال،
چې تا ته مې ډالۍ و
هغه ورځ چې له اسپانيا نه زه راستون شوم
او تا اچولی پر اوږ و
پوه شوم...

چې ولې طارق بن زياد
اندلس ته د ننوتلو لپاره جنگېده
پوه شوم،

چې زه جنگېدمه ولې
او لا هم جنگېرم،
چې ستا د سترگو د اوبو بريد ته
ورکړل شي اجازه زما د بېريو
ننوتو ته

بیروت،

چې کله د بیزانسی شمعدانیو په خپر
چې د طلا په اوبو ښکلې وې،
رنگېدو

کله چې جوپه جوپه خلکو
خپل ویر په یو ډول تعبیراوه
خپلې اوبسکې یې په یو ډول توپولې
زه د خپل خصوصي ویر په لتون وم
او هغه ښځه،

چې هېڅوک یې په شان نه وو
هغه ښار،

چې بېلگه یې نلرله
هغه شعرونه،

چې د سړیو د لیکنو تر منځ،

چې د مینې په اړه یې لیکي

بې ساري وو

کله چې ښځو ویر

د هغو ټوکرو له گزو سره مېچل،

چې سوزېدل

د خپلو لاسي بکسونو،

چينو
او له غاړكۍ سره يې اټكلول
او په دې رويا وو،
چې خوندي يې له سوزېدو كړي
كله چې سړو خپل تاوان
د بانكي حسابونو له سپما سره محاسبه كول
زه وم ناست د ډبرې پر تختې،
چې وه د اوبنكو د يوې څاڅكې په څېر
خپل تاوان مې شمېرو
د هغو قهويې د پيالو له شمېرو سره،
چې څنبلې مې شواى
د هغو پوښتنو له شمېرو سره،
چې پوښتلې مې شواى
لاسونه به مې
ستا لاسو كې واى
كه بيروت چېرې سوزېدلى نه واى.

۵

مهمه راته نه وه،
چې بیده وی
یا وینه...

مهمه راته نه وه،

چې بشپړه برېښه وی

که نیمه...

مهمه راته نه وه،

چې پوه شمه څوک دې

دی همخونې

یا څوک دې همبستر دی

ټولې دا خبرې وې وړې

خو لویه خبره

دا کشف و،

چې تل وې راته گرانه

ته تل د نیلوفر د گل په څېر

لامبوزنه زما د ذهن په اوبو کې

د گوتو تر منځه می زرغونېږی

د تاریخي کلیسا د ډبرو له منځه

د وښو د شنه کېدو په څېر

مهمه راته نه وه،

چې څوک اوس په تا گران دی

اوس په څه فکر کوی ته

په دې اړه کوو خبرې وروسته

اوسنی برخلیک جوړونکې خبره دا ده،

چې ته يې په ما گرانه

او

زه

خان

د نړۍ تر ټولو دوو بنايسته ياسمن گلونو

ستا

او

بيروت

د ملاتړ مسوول گڼم.

٦

پر ما مه کوه نيوکه،

چې په زور او ناخاپی

دې خونې ته شوم دننه

هر ډول جامې چې اغوستی شې

واغونده

ما مه پوښته چې ولې؟

هلته بهر سوزي بيروت

هلته بهر سوزی زموږ بيروت

ته سره له ټولې ناپوهۍ

سره له دې بې درناوی

لا هم يې په ما گرانه

راغلی یمه گوره،

چې د کوچنی پیشی په خبر دې

پر اورې راوارومه

د مرگ

اور

او

لېونتوب

له بېری دې رابهر کړم

خکه،

زه د بنکلو پیشوگانو

د بنکلو سترگو

د خپلو بنایسته بنارونو

د سوز بدلو مخالف یم!

اوربند

شعر کې

د اوربند

يا د اوږي رخصتي

يا ضروري رخصتي

او يا هم

د اداري رخصتي

په نامه

څه نشته

ډگر کې بايد ووسئ حاضر

تر وروستي څاڅکي د وینو

يا دا،

چې په گونډو شی

او

په ځنډه شی

له لوبې!

له کلیمې پرته

دلته پاتې نوره لاره چاره نشته
له کلیمې پرته
کومه سینه د شیدو د ورکړې نشته
له کلیمې پرته
کوم هېواد،
چې مې ملاتړ وکړي نشته
له کلیمې پرته
بله بڼه مې په تېره کې نشته
له کلیمې پرته!

د رسمولو درس

۱

زوي مې خپلې او برنگې رنگې راوړې،
زما مخې ته يې ږدي
رانه غواړي،

چې مرغۍ ورله رسم کړم
برس په خړ رنگ کې خړوبوم
مربعه انځورم

سره له يوه قلفه

سره له څو ميلو

زوي مې اريانتيا کې راته وايي:
دا خو زندان دی

پلاره!

مرغۍ نشې رسمولای؟

ورله وایم:

زويه!

وبخښه

د مرغیو بڼه مې تللې له ياده!

زوي مې رنگې خپلې
زما مخې ته ږدي

رانه غواړي،

چې سيند رسم کړم

اخلمه پنسل

توره يوه دايره رسموم

راته وايي

دا خو توره يوه دايره ده

پلاره!

سيند نشې رسمولی؟

لا نه پوهېږی،

چې د سيند رنگ شين دی؟

ورته وایم:

زويه!

د سيند رسمولو کې تکره وم يو وختې

خو نن يې

د کب نيولو لومه

او جاله رانه اخيستي

شنه رنگ سره له خبرو

او د آزادی د ماهي له بنکاره یې
منعې کړی يم!

۳

زوي مې د رسامۍ کتابچه مخې ته ږدي
رانه غواړي،

چې رسم ورله يو وړی د غنم کړم
اخلمه قلم

يو ټوپک رسمومه

زوي راباندې وهي ملنډې،

چې د رسامۍ هنر کې يمه کمزورې

په حيرانۍ راته وايي:

پلاره!

نه پوهېږی،

چې د ټوپک او د غنمو د وړې څه توپير دی؟

ورته واييم:

زويه!

پخوا مې د غنمو د وړي، ډوډۍ او گلانو شکلونه پېژندل

خو دې اوسپني پېر کې،

چې د ځنگل ونې هم

له وسلوالو سره يو شوي

گلونو پوځي جامې اغوستي

د وسلوال وري په پېر کې
د وسلوالو مرغانو په پېر کې
د وسله واله دين په پېر کې
ډوډۍ نه پېرم،

مگر دا چې په کې ونه موندم يو ټوپک
گل له کروندې نه راشکومه،

مگر دا چې راته ونيسي مخې ته وسله

خپله

نه پېرم کتاب له کتابتونه،

مگر دا چې په منځ د گوتو کې مې شي

منفجر...

۴

زوي مې د کت پر څنډه راته کښېني
رانه غواړي،

چې يو شعر ورله بيان کړم

يوه اوښکه شي راتويه پر بالنبت

په حيرانۍ يې راخلي

راته وايي:

دا خو اوښکه ده پلار

نه شعر

ورله وایم:
زویه!
کله چې لوی شوی
او د عربي شعر دیوان دې ولوست
پوه به شی په دې،
چې اوبنکه او شعر دي سره خويندې
او عربي شعر هم پرته له هغې اوبنکې،
چې گوتو له مینځه راوځي
بل څه نه دي

۵

زوي مې پنسلونه او رنگې مخې ته ږدي
رانه غواړي،
چې وطن رسم کړم
برس مې رپي په لاسو
اوبنکې مې راتویبېري پر لېمو.

وطن

ته يې راته گران،
چې له خدای،
له ځمکې،
له تاریخ،
له مهال سره
له اوبو،
له کروندې،
له خندانه ماشومانو سره
له ډوډۍ،
له سیند،
له صدف،
له بېړيو سره
د شپې له ستوري سره،
چې خپل بنگړي رابخښي ما ته
له شعر سره،

چې په کې يم مېشته

له تپ سره،

چې په ما کې ژوند کوينه

اړيکه ولرم!

ته هغه وطن يې،

چې نورو له پېژاند وربخښی

پر چا چې نه يې گران

بې وطنه دی هغه!

ليکم

ليکم،

چې شيان کړم منفجر

ليکل چاودنه ده

ليکم،

چې رڼا پر ترورمۍ کړمه برياله

ليکم،

چې ما او شعر بريا ته ورسوم

ليکم،

چې د غنمو وړي يې ولولي

چې ونې يې ولولي

ليکم،

چې سور گل ما وپېژني

چې ستوري، مرغۍ

پيشو، کب او صدف

ما وپېژني

ليکم،

چې نړۍ د هلاکو له غاښونو
د پوځيانو له حکومته
د لنډه غرو له لېونتوبه
آزاده کړم.

ليکم،

چې ښځې
د ستم له تورو تمبو
له مرو ښارونو
د مرييتوب له ولايتونو
له ستومانو ورځو
له سرخته
له تکراره
آزادې کړم.

ليکم،

چې کلیمې
له تفتیشه
د سپو له بويولو

او د سانسور له چرو
آزادې کړم.

ليکم،
هغه مېرمن،
په ما گرانه مېرمن
له بې شعره
او بې ميني ښاره
له ويړه، له خپگانه
آزاده کړم

ليکم،
چې ترې جوړې کړم اوبلنې ورېځې

يوازې مېرمنې
يوازې ليکنې
مور له مرگه ژغوري.

د شعر ياران

د اور يمه ونه

د هيلې يمه روييار

د پنځوسو ميليونو

مينانو

وياند

آرامبري مې په غېره کې

ويرجن

جوړوم ورله کله کوتره

کله هم د نهيلی يو بوټی

ملگرو

زه يم هغه ټپ،

چې يې و نه منله هېڅکله د چرې

واکمني!

د ویر ماشومان

د ویر داسې ماشومان شته،
چې لوی به شي...
د پابنده درد داسې ماشومان شته،
چې لوی به شي...
هغوی،

چې وژل شوي فلسطين کې
داسې ماشومان لري،
چې لوی به شي...
د خاورو، د کوڅو، د دروازو
داسې ماشومان شته،
چې لوی به شي...
هغوی،

چې له دېرشو کلو راپدېخوا
د استنطاق په خونو کې
د پولیسو په حوزو کې

راغونډ شوي په زندانو کې

هغوی،

چې د اوښکو په څېر

شوي په سترگو کې راټولې

دا ټول

به هره شېبه

د فلسطين له دروازو شي رادننه!

راته گرانه یې!

کله چې مې درته وویل:
راته گرانه یې

پوهېدم،

چې قبیلې په وړاندې
کړی مې پاڅون دی
او جرس د رسوایی مې دی وهلی
غوښتل مې،

چې ویجاړ د ستم پلاز کړم،

چې شنه شی ځنگلونه

لابهاندې شي سیندونه

او د نړۍ ټول ماشومان آزاد

شیننه

د وحشت د پېر پای ما غوښتلو

د وروستي واکمن مرگ ما غوښتلو!

ستا په گرانوالي مې غوښتل
د ټولو حرمسرایو دروازي ماتې کړمه
او د ښځو سيني
د سړيو له غاښو خلاصې کړمه!

کله مې چې وويلې تا ته،
چې ته يې راته گرانه
پوهېدم،

چې د هغه ښار لپاره
نوې الفبي ابداع کوومه،
چې څوک پکې لوستل کولای شي
تش سالون ته لولم شعر
د هغه چا په جام کې
تويومه زه شراب،
چې څښلې يې نشي!

کله مې چې وويلې تا ته،
چې ته يې راته گرانه
پوهېدم،

چې تل به مې وحشيان
په سانگو زهرجنو

په غشو
په ليندو
څاري
څروي به مې عكسونه
په ټولو دېوالونو
باندي
وېشي به مې د گوتو نښې
په ټولو پوستو
باندي
ستره جايزه به هغه ته رسوي،
چې وروړي مې سر
د لبناني مالټې په څېر يې
د ښار پر دروازي څړندوي.
ستا نوم،
چې كله ما
د گل پر پاڼو وليكو
پوهېدم،
چې خلك
مخې ته مې درېږي
متقيان او لنډه غران

مخې ته مې درېږي
چا چې په ارث نه ده وړې مينه
مخې ته مې درېږي!

وروستی واکمن غواړم نابود کړم
ستا د مینې دولت جوړ کړم
پوهېږم،

چې دغه انقلاب کې
مرغی به وي یوازې
تر څنگ

زما!

نه مې شته کوهی د تېلو،
چې وویارمه ورباندې
معشوقې پکې ولا مېوم
نه د آقاخان په څېر شتمن يم
نه د اونايسيس ټاپو،

چې په اندازه د سیند ده
زما ده.

زه شاعر يم

یوازینی شتمنی مې
د شعرونو ټولگه
ستا بنایسته سترگې!
ښوونکی زه نه یم،
چې درزده کړمه مینه
نه کبان لري د زده کړې اړتیا
د لامبو لپاره
نه مرغان لري د زده کړې اړتیا
د الوتو لپاره...

ولامبه

یوازې

والوزه

یوازې

مینه

کتاب نلري

لویو مینانو د نړۍ

لوستل کولای نشول

مېرمني، د بورژواوو پېښې پرېږده
شه تېره شپاړسم لويي له پلازه
شه تېره له فرانسوي عطرو
د تمساح د پوتکي
جوړ شوی کنخول پرېږده
له ما سره
د آنااس او باران تاپو ته راشه
سرې اوبه يې د سېزانده غونډيو
ستا د تن په خېر گرمې
تودې
راژوندي يې کړي امونه
ستا د سينو يادونه
ای د شک او ډار مېرمني
د مکس فاکتور او د اليزابت آردن * مېرمني
متمدنه يې بې حده
د ميني ميز تر شا
له کاشوغې او پنجې سره کښېښې
خوزه صحرا کې زيږېدلی

* مکس فاکتور (Max Factor) د سينگاريزه لوازمو د توليد پخوانی او مشهور برنډ دی، چې په ۱۹۰۹ کال کې يې توليد پيل کړ. اليزابت آردن (Elizabeth Arden) د عطرو او سينگاريزه موادو امريکايي برنډ دی، چې په ۱۹۱۰ کال کې يې توليد پيل کړ. پ.ژ.

تنده د پېړيو مې پر شونډو
او سل ميليونه لمړه
مې پراته تر کميس لاندې!
خپه کېږه گوره مه،
مخالف چې دې د ډوډۍ
خوړولو له آدابو سره يممه
او د سپين دسترخان رومال
لېرې اچوم

وزيرېدم زه هغه بنار کې،
چې گران نه وو پر چا ماشومان
وزيرېدم،

د هغو خلکو په منځ کې،
چې د انسان په بې گناهی
اعتراف نه کوي!

د هغو خلکو په منځ کې،
چې هېڅکله يې
د گل خانگه
او د شعر کتاب
نه دی پېرلی

له ميني

له عاطفې
بې خبره
خلک!

وزیرېدم په هغه ښار کې،
چې دېوالونه یې یخ دي
خلکې شیشې خوري
او مري یې ماشومان په یخنی کې!

نه له چا بڅښنه غواړم
نه مدافع وکیل غواړم،
چې مې وژغوري
له ډاروونکې ستنې
د ځندی

په زرھاوو ځله ځندی شوی يم
ورمېر مې د پري له کړۍ سره عادت
تن مې د اجسادو له تسکري سره عادت
نه معذرت غواړم!
نه بڅښنه!

نارې وهم
ان که وي وروستی نارې د ژوند
پاچا نه وم،
نه يم
د بنځو عاموژنه نه کوم
د تيزابو په حوضو کې
زه هغه شاعر يم،
چې په لوړ آواز يې ليکي
په لوړ آواز مينږي
هغه شين سترگې ماشوم يم،
چې د بې ماشومه بناړ پر ور
په دار دی وهل شوی!

ته ساده جامې اغوندي
مائو* لولي
غارکې دې په غاړه
گل دې دی ټومبلي په زلفانو

* مائوتسه تونگ د چين د انقلاب لارښود و، چې د چين ولسي سوسياليستي جمهوريت يې رامینځته کړ. هغه د مارکس، انگلس، لينين او ستالين تر څنگ د نړۍ د پرولتاريایي غورځنگ له لورې د پرولتاريا د رهبر په توگه يادېږي. د چين فرهنگي انقلاب د مائو له ابتکاراتو څخه و، چې په سوسياليستي ټولني کې د بورژوازی د ځپلو په موخه يې په لاره واچو. پ. ژ.

له فرهنگي انقلاب خخه غږېږې
د آزادۍ له بيرغ سره وهی گام
غواړې آزادي د محصلينو
رنگېدل د دېوالونو
خو کله چې مينه کوي برید
د خپلو شنو غاښو سره

ته رېږې

د مائو عکس لوېږي پرځمکه
رپانده بيرغ دې لوېږي له لاسه
د نيا غږې ته ورې ته

پناه

په ژړا

څنگه چې شوه هغه ناوې

ته هم ناوې کېږې!

انسان،

مدعي د آزادۍ

خو په خپله په بند کې

ان له خپلو لاسو، شونډو او جامو سره

د خبرو اترو آزادي نلري.

ٲول شيان مري

چې كله باورونه، اندونه
يوه بنار کې راتپتېږي
او د آس د نال شانتې كېږي
چې كله ډارن هرې وسلې سره،
چې په لاس يې لري
يو انسان ووژلاى شي
او پتېږي خلك د موركانو په شان
چې كله مو ورځپاڼه د ترخيم
په اعلانو ډكېږي

ٲول شيان مري

ٲول شيان بى ځانه:

اوبه

واښه

غږونه

رنگونه

کوي ونې جرړې خوشې
مهاجرېري
له خپله ځايه تنبتي جغرافيه
او مور گورو
د انسان
پای.

دا څرنگه وطن دی؟

دا څرنگه وطن دی،
چې خپلو مینانو سره
د گزمو په شان چلند کړي
گل د بلوا نښه گڼي
شعر د نظام پر ضد
شپه پانه.

دا څرنگه وطن دی،
چې د مینې بند یې
له درسي نظامه دی
پاک کړی

دا څرنگه وطن دی،
چې شعرونه یې ملغا کړي
د بنځو سترگې یې ملغا کړي

آزادي

هره مرغی،

که وای ارمنه،

چی کورنیو چارو له وزیره

د پرواز اجازه واخلي

هر کب،

که وای ارمن

د سفر پاسپورت لپاره،

کبان،

مرغان،

نابودېدل.

د شعر سور گل

ومي لټوي!
له ځانه سره څه نلرم
يوازې د شعر
سور گل
او
خپل وير

جگړې
کړي
د گلو پانې
د غنمو وږي
لگدمال.

بې تا وژېدم

بې تا وژېدم
ټوله شپه
ټوله ورځ
کلیزه دې نیولای نشم
ټول تاریخ پر تا ویرجن
له تا وروسته مې
نور
دومره ورځې
لر لیدلی نه دی
پاتې د ورېځو تر شا

ځان ته مې وبله
ځمکه یخه شوې
کلونه کېږي،

چې خلکو سهار لیدلی نه دی
تر هغو چې دي اوبنکې زما
خپانده به وي
دریا بونه!

يو بانگي

زمور په سيمه کې بانگي يو:
بې سواده،
د پتو جاسوسانو دی سرلاری

له تېري،

وژني،

د چرسو له مستی

له جعلکاری

بل په هېڅ څه نه پوهېږي

جامې يې د خپل پلار هم خرڅولې

په گرو يې ايښوده گوتمه د خپلې ښځې

غابڼونه يې غلا کول د مرو

ان.

زمور په سيمه کې بانگي يو،
چې ټول استعداد يې د وسلې رايستل

پر کلیمو ډزې کول

زمور په سیمه کې بانگي یو،

عصاب خرابه،

لېونی

هره ورځ لولي خطبه

د حاجیانو په څېر

لکه مامون په تکبر گرځي

د جومات له منبره وهي چغې

حیران مې ټول پاکي ته

زه یم قانون

زه یم دولت.

څنگه به ووري ژغورنده باران پر مور؟

څنگه به شنه غنم شي؟

څنگه به خپور خیر و برکت شي؟

څنگه به راپه برخه برکت شي؟

خدای پر دې هېواد

نه چلوي حکم

حکم چلوي

بانگیان!

زمور په هېواد کې
يو بانگي ځي
بل بانگي راځي
سرغړونه ده
هماغه !

منفجر پدل...

منکر پدلی کله شم

له هغه پتنگه،

چې په رگو کې مې لمبېږي

منعه کولای کله شم

هغه یاسمن،

چې په اوږو کې مې رازغورنېږي

پتولای کله شم

هغه عاشقانه،

چې د کمیس لاندې مې درېږي

د دې ټولو

پټول

منعه کول

منکر پدل

یانې:

منفجر پدل...

وطنه

وطنه
جوړه کړې يې له تا
هارونکې ډرامه
څارم دې
شپه په شپه
څنگه دې ووينم
که برېښنا
پرې کړي.....؟

غوارم و دې نيسمه غېر کې

غوارم وکړم له تا سره مينه

له دې وړاندې،

چې فاشيستي فرمان صادر شي

غوارم کېنم دوه دقيقې درسره

نوش يوه پياله قهوه کړم

له دې وړاندې،

چې لېرې کړي څوکي

يو مخفي پوليس

مو تر پښو لاندې

غوارم و دې نيسمه غېر کې

له دې وړاندې،

چې زنداني راته متهې کړي

بندي راته خوله کړي

غوارم و دې نيسمه د لاسو په مينځ كې
له دې وړاندې،
چې پر اوښكو
گمركي ماليه وي راله لگولې.

سويسي مرغی

ورې مې ورځپاڼې عربي وې،
چې يې ولولم
ژنيو سيندگي په غاړه
سلگونه ډارېدلې مرغی
په ناڅاپه وتښتېدلې،
چې پام يې شو د ورځپاڼو
عنوانو ته
خبرو ته!
گواکې د خپلو بچيانو برخليک نه
وډارېدلې.

غواړي گډ شي په دريابونو

غواړي ونيسي نړۍ
خو عاجز د يو کتاب له خلاصولو
غواړي گډ شي په دريابونو
خو يو څاڅکي اوبو سره خويبېري
ورکوي د فرهنگي انقلاب زېري،
چې سېزي يوځای

وچ

لانده

خو هونبنياري يې د کافي شاپ له دروازي،
چې پکې کنبېني

د ژباړل شويو کتابو له عنوانو،

چې يوازي يې اوري

نه زياتېري!

وحشت نسلونه

مېرمنې،

څنگه،

وغېرېرم له خلاصونه؟

څنگه،

وغېرېرم د وينا له آزادۍ؟

څنگه،

وغېرېرم د ميني له آزادۍ؟

څنگه،

وغېرېرم د سترگو له آزادۍ؟

د بنو له آزادۍ؟

زه مې ميراث

او

د وحشت ټول نسلونه

پر اوږو وړم!

وروستی، کوتره

ته د آزادی په جغرافیه کې:

تاتوبی وروستی

هېواد یې وروستی،

چې ساتې مې له ډاره،

له ولېرې

ته خوشه وروستی

ته سپورمی وروستی

ته کوتره وروستی

ته وربخ وروستی

ته غوتی وروستی،

چې بوي کری ما

ته کلیمه وروستی،

چې لیکلې ما

ته کتاب وروستی،

چې لوستی ما.

غوارم مين شم... .

غوارم مين شم،

چې دنيا کړم بدله په مالتې
او لمر کړم بدل په برنجي بلينډې
غوارم مين شم،

چې کېږدم د پای تکې
پوليسو ته، پولو ته،
بيرغو ته، ژبو ته،
رنگو ته، توکمو ته

گرانې،

غوارم د يوې ورځې لپاره
نړۍ وخرخوم،

چې ودان کړم جمهوريت

د احساس .

بنکلی ژوند

دې جگړې،
ماشومانه پښه واخيسته له ما
د ميني په لور يې ډزې وکړې
ويې وژله
د سيند په لور يې ډزې وکړې
د لمر په لور
د کروندې او ماشومانو د کتابو په لور

دې جگړې،
بنکلی ژوند
غلا کړ.

د جمعی خطبه

د جمعی په ورځ
خلک یې جومات ته وغوښتل
په پرتمیني خطبه کې یې وویل:
یمه د خدای له اولیاوو
یمه د خدای له غوره شویو
یمه د خدای له دوستانو
په دې ښار کې
په دې غمجن ښار کې
ادعا یې وکړه،
یمه د خدای شخصي استازی
یمه د خدای شخصي ویاند
اجازه شته،
چې پوښتنه وکړم:
لویه خدایه
تا ورکړې مهر و لاک وکالت

چې کښې تر ابدې
پر ورمېر د ملت...؟!
تا ورکړی دستور،
د دې ښار د وړانولو؟
تا ورکړی دستور،
د گونگتې په څېر
د پښو لاندې زموږ د چخپیتولو؟
ته ورکړی دستور،
په ځانونه راته جوړ د موزو د لغتو بارانونه؟
په خولو راته جوړ د موزو د لغتو بارانونه؟
که له واکمنو وپوښتو،
چې چا کړی په دې دنیا
زموږ چارو له استازی؟
راته وایي:
نه پوهېږئ ای جاهلو
یمه زه د خدای له عزیزانو؟!
غواړم ووهمه کوکې:
لویه خدایه،
تا کړ د اقتصاد وزیر منصوب؟

نو بيا ولي
رسېدلي بېوزلي تر وروستي کچې؟
نو بيا ولي
رسېدلي زغم تر وروستي کچې؟
نو بيا ولي
حالات زموږ بد شوي؟
اصلي خواړه مو د ډېران شوي؟
او ان مرغۍ نه مومي د دې ټاټوبي
په ډېران څه؟

لويه خدايه
د ډوډۍ گرانېدل دي،
ستا امر؟
د لوبيا او د نخودو گرانېدل دي،
ستا امر؟
د سبوو او ترشۍ گرانېدل دي،
ستا امر؟
د مرگ د کفن گرانېدل دي،
ستا امر؟

نو ولي خورو موږ خپلۍ
خو چارواکي خوري کبان؟

قوماندانان خټني ويسكي ولې؟
او مور خټنو خټې، چکړې ولې؟
ولې زموږ په ټاټوبي،
بېوزله انسانان

د ډوډۍ مخ

د سپورمۍ له مخه

نشي کړای توپير؟!

ولې ماشومان مو کوي
د ميندو په نسو کې ځانوژنه؟!

غواړم لويه خداى وپوښتمه،
تا دې ورزده کړي،

چې مور مغزي تطهير کړي؟

مېرمنې مو کړي مينځې؟

او پر مور شي راسپاره

پر ځاى د خرو

آسونو؟!

غواړم لويه خداى وپوښتمه،

تا دى ورکړى دستور،

چې مات مو کړي،

هډو کي،

ملا د قلمونو؟

کړي کر منعه د گلونو په باغونو؟

غواړم لويه خداى وپوښتمه،

ورکړې شتمني ده تا،

چې د ورسا او بریتانیا مانۍ

د بابل معلق باغونه

او مزدورې ورځپانې وپېري؟

تا سپين چک ورکړى،

چې د بریتانیا تاج او مانۍ

د کوټرو په څېر بندې مېرمنې په قفس کې

او شنه رنگه سپورمۍ

د نیشابور په اسمان کې

وپېري؟

غواړم لويه خداى وپوښتمه،

واقعاً يې عزيز د دوى؟

آيا قاتل د خپل ملت

د خداى عزيز کېدای شي؟؟

مړينه

چېرې لار شي د وطن مړي ؟
چې کله ټوله شتمني
له بنفشه غورو سره
د جمهور رئيس دخپټې، سيني او ملا
ماسازلو لپاره شوې وي جلا
يا د هغو لپاره چې ورکوي،
جمهور رئيس ته د شيدو کاسې
چېرې لار شي هغه مړي،
چې د جمهور رئيس جگړه کې
ولېدل په ځمکه
اوس د مېشته کېدو ځای نلري.

که مو مړينه وای
د سترې موخې لپاره
په خدا د مرگ په لوري رهېدل
که مو مړينه وای
د خلکو، د هېواد د آزادۍ په موخه

د عزتمني يوي مېراني

په لوري د جنت د مومنانو

له ټولو مخکې درومېدل

خو دوی کړی پرېکړه،

چې مور مړه شوو،

چې نظام شي پاتې

چې پاتې شي ماماگان

د دې نظام،

له ورو جوړې مجسمې.

د ميليونونو انسانونو مړينه

پر رهبر مو نلري اغېزه

يو ويښته يې نه رپېري

زه نه پوهېدم،

چې ظالمان لري کرکه

د شمېرولو له ماشينه.

هغه پوهېده، چې ما به ووژني
زه پوهېدم، چې هغه به ووژل شي
ورانډوينې،

دواړه سمې وختلې

هغه لکه پتنگې

د جهالت د پېر پر ويجاړو ولېده
او زه د هغه عصر د غاښو تر مينځ
چې شعر

د ښځې سترگې

او سور گل د آزادۍ

له ستونې تېروي

دېرې وړې شوم.






Ketabona | کتابونه
WWW.KETABONA.COM



له کتابونه ډاټ کام انلاین کتابتون څخه په وړیا ډول
په ډېره آسانه بڼه صفاء هراړخیز کتابونه ډاونلوډ کړئ!



www.ketabona.com



@Ketabona

www.ketabona.com

info@ketabona.com

TALK TO US

+93 767 616767

info@Ketabona.com